



---

Vijnanashataka by Bhartrihari

——  
विज्ञानशतकं भर्तृहरिकृत

——  
Document Information



---

Text title : Vijnanashataka

File name : vijnAnashatakam.itx

Category : shataka, major\_works, bhartrihari

Location : doc\_z\_misc\_major\_works

Author : Bhartrihari

Transliterated by : sunder hattangadi

Proofread by : sunder hattangadi

Description-comments : From a scanned copy of text by K. B. Ghule(1896)

Latest update : August 22, 2020

Send corrections to : [sanskrit at cheerful dot c om](mailto:sanskrit at cheerful dot c om)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

March 24, 2024

*sanskritdocuments.org*

---



## ವಿಜ್ಞಾನಶತಕಂ ಭರ್ತೃಹರಿಕೃತ



ವಿಗಲದಮಲದಾನಶ್ರೇಣಿಸೌರಭ್ಯಲೋಭೋ-  
ಪಗತಮಧುಪಮಾಲಾವ್ಯಾಕುಲಾಕಾಶದೇಶಃ .  
ಅವತು ಜಗದಶೇಷಂ ಶಶ್ವದುಗ್ರಾತ್ಮದಯ್ಯೋ ?  
ವಿಪುಲಪರಿಘದಂತೋದ್ಧಂಡಶುಂಡೋ ಗಣೇಶಃ .. 1..  
ಯತ್ಸತ್ತಯಾ ಶುಚಿ ವಿಭಾತಿ ಯದಾತ್ಮಭಾಸಾ  
ಪ್ರದ್ಯೋತಿತಂ ಜಗದಶೇಷಮಪಾಸ್ತದೋಷಂ .  
ತದ್ಭಕ್ತ ನಿಷ್ಕಲಮಸಂಗಮಪಾರಸೌಖ್ಯಂ  
ಪ್ರತ್ಯಗ್ಭಜೇ ಪರಮಮಂಗಲಮದ್ವಿತೀಯಂ .. 2..  
ಮಾತಾ ಮೃತಾ ಜನಯಿತಾಪಿ ಜಗಾಮ ಶೀಘ್ರಂ  
ಲೋಕಾಂತರಂ ತವ ಕಲತ್ರಸುತಾದಯೋಽಪಿ .  
ಭ್ರಾತಸ್ತಥಾಪಿ ನ ಜಹಾಸಿ ಮೃಷಾಭಿಮಾನಂ  
ದುಃಖಾತ್ಮಕೇ ವಪುಷಿ ಮೂತ್ರಕುದರ್ಪಕೂಪೇ .. 3..  
ಬ್ರಹ್ಮಾಮೃತಂ ಭಜ ಸದಾ ಸಹಜಪ್ರಕಾಶಂ  
ಸರ್ವಾಂತರಂ ನಿರವಧಿ ಪ್ರಥಿತಪ್ರಭಾವಂ .  
ಯದ್ಯಸ್ತಿ ತೇ ಜಿಗಮಿಷಾ ಸಹಸಾ ಭವಾಭ್ಯೇಃ  
ಪಾರೇ ಪರೇ ಪರಮಶರ್ಮಣಿ ನಿಷ್ಕಲಂಕೇ .. 4..  
ಆರಭ್ಯ ಗರ್ಭವಸತಿಂ ಮರಣಾವಸಾನಂ  
ಯದ್ಯಸ್ತಿ ಜೀವಿತಮದೃಷ್ಟಮನೇಕಕಾಲಂ .  
ಜಂತೋಸ್ತಥಾಪಿ ನ ಸುಖಂ ಸುಖವಿಭ್ರಮೋಽಯಂ  
ಯದ್ಬಾಲಯಾ ರತಿರನೇಕವಿಭೂತಿಭಾಜಃ .. 5..  
ಸಾ ರೋಗಿಣೀ ಯದಿ ಭವೇದಥವಾ ವಿವರ್ಣಾ  
ಬಾಲಾಪ್ರಿಯಾಶಶಿಮುಖೀ ರಸಿಕಸ್ಯ ಪುಂಸಃ .  
ಶಲ್ಯಾಯತೇ ಹೃದಿ ತಥಾ ಮರಣಂ ಕೃಶಾಂಗ್ಯಾ-  
ಯತ್ಸನ್ಯ ಸಾ ವಿಗತನಿದ್ರಸರೋರುಹಾಕ್ಷೀ .. 6..  
ತ್ವತ್ಸಾಕ್ಷಿಕಂ ಸಕಲಮೇತದವೋಚಮಿತ್ಥಂ  
ಭ್ರಾತರ್ವಿಚಾರ್ಯ ಭವತಾ ಕರಣೀಯಮಿಷ್ಟಂ .

ಯೇನೇದೃಶಂ ನ ಭವಿತಾ ಭವತೋಽಪಿ ಕಷ್ಟಂ  
ಶೋಕಾಕುಲಸ್ಯ ಭವಸಾಗರಮಗ್ನಮೂರ್ತೇಃ .. 7..  
ನಿಷ್ಕಂಟಕೇಽಪಿ ನ ಸುಖಂ ವಸುಧಾಧಿಪತ್ಯೇ  
ಕಸ್ಯಾಪಿ ರಾಜತಿಲಕಸ್ಯ ಯದೇಷ ದೇವಃ .  
ವಿಶ್ವೇಶ್ವರೋ ಭುಜಗರಾಜವಿಭೂತಿಭೂಷೋ  
ಹಿತ್ವಾ ತಪಸ್ಯತಿ ಚಿರಂ ಸಕಲಾ ವಿಭೂತೀಃ .. 8..  
ಭೂಮಂಡಲಂ ಲಯಮುಪೈತಿ ಭವತ್ಯಬಾಧಂ  
ಲಬ್ಧಾತ್ಮಕಂ ಪುನರಪಿ ಪ್ರಲಯಂ ಪ್ರಯಾತಿ .  
ಆವರ್ತತೇ ಸಕಲಮೇತದನಂತವಾರಂ  
ಬ್ರಹ್ಮಾದಿಭಿಃ ಸಮಮಹೋ ನ ಸುಖಂ ಜನಾನಾಂ .. 9..  
ಯದಾ ದೇವಾದೀನಾಪಿ ಭವತಿ ಜನ್ಮಾದಿ ನಿಯತಂ  
ಮಹಾಹರ್ಷ್ಯಸ್ಥಾನೇ ಲಲಿತಲಲನಾಲೋಲಮನಸಾಂ .  
ತದಾ ಕಾಮಾರ್ತಾನಾಂ ಸುಗತಿರಿಹ ಸಂಸಾರಜಲಧೌ  
ನಿಮಗ್ನಾನಾಮುಚ್ಚೈ ರತಿವಿಷಯಶೋಕಾದಿಮಕರೇ ..10..  
ಸ್ವಯಂ ಭೋಕ್ತಾ ದಾತಾ ವಸು ಸುಬಹು ಸಂಪಾದ್ಯ ಭವಿತಾ  
ಕುಟುಂಬಾನಾಂ ಪೋಷ್ಣಾ ಗುಣನಿಧಿರಶೇಷೇಪ್ಸಿತನರಃ .  
ಇತಿ ಪ್ರತ್ಯಾಶಸ್ಯ ಪ್ರಬಲದುರಿತಾನೀತವಿಧುರಂ  
ಶಿರಸ್ಯಸ್ಯಾಕಸ್ಮಾತ್ಪತತಿ ನಿಧನಂ ಯೇನ ಭವತಿ .. 11..  
ವಿಪಶ್ಚಿದ್ಧೇಹಾದೌ ಕ್ವಚಿದಪಿ ಮಮತ್ವಂ ನ ಕುರುತೇ  
ಪರಬ್ರಹ್ಮಧ್ಯಾತಾ ಗಗನನಗರಾಕಾರಸದೃಶೇ .  
ನಿರಸ್ತಾಹಂಕಾರಃ ಶ್ರುತಿಜನಿತವಿಶ್ವಾಸಮುಷಿತೋ  
ನಿರಾತಂಕೋಽವ್ಯಗ್ರಃ ಪ್ರಕೃತಿಮಧುರಾಲಾಪಚತುರಃ .. 12..  
ಅರೇ ಚೇತಶ್ಚಿತ್ರಂ ಭ್ರಮಸಿ ಯದಪಾಸ್ಯ ಪ್ರಿಯತಮಂ  
ಮುಕುಂದಂ ಪಾರ್ಶ್ವಸ್ಥಂ ಪಿತರಮಪಿ ಮಾನ್ಯಂ ಸುಮನಸಾಂ .  
ಬಹಿಃ ಶಬ್ದಾದ್ಯರ್ಥೇ ಪ್ರಕೃತಿಚಪಲೇ ಕ್ಲೇಶಬಹುಲೇ  
ನ ತೇ ಸಂಸಾರೇಽಸ್ಮಿನ್ನವತಿ ಸುಖದಾದ್ಯಾಪಿ ವಿರತಿಃ .. 13..  
ನ ಜಾನೀಷೇ ಮೂರ್ಖ ಕ್ವಚಿದಪಿ ಹಿತಂ ಲೋಕಮಹಿತಂ  
ಭ್ರಮದ್ಭೋಗಾಕಾಂಕ್ಷಾಕಲುಷಿತತಯಾ ಮೋಹಬಹುಲೇ .  
ಜಗತ್ಯತ್ರಾರಣ್ಯೇ ಪ್ರತಿಪದಮನೇಕಾಪದಿ ಸದಾ  
ಹರಿಧ್ಯಾನೇ ವ್ಯಗ್ರಂ ಭವ ಸಕಲತಾಪೈಕಕದನೇ .. 14..  
ವಿಯದ್ಭೂತಂ ಭೂತಂ ಯದವನಲಭಂ ? ಚಾಖಿಲಮಿದಂ  
ಮಹಾಮಾಯಾಸಂಗಾದ್ಭುಜಗ ಇವ ರಜ್ಜ್ವಂ ಭ್ರಮಕರಂ .

ತದತ್ಯಂತಾಹ್ಲಾದಂ ವಿಜರಮಮರಂ ಚಿಂತಯ ಮನಃ  
 ಪರಬ್ರಹ್ಮಾವ್ಯಗ್ರಂ ಹರಿಹರಸುರಾದ್ಯೈರವಗತಂ .. 15..  
 ನ ಚೇತ್ತೇ ಸಾಮರ್ಥ್ಯಂ ಭವನಮರಣಾತಂಕಹರಣೇ  
 ಮನೋಽನಿರ್ದಿಷ್ಟೇಽಸ್ಮಿನ್ನವಗತಗುಣೇ ಜ್ಞಾತುಮಕಲೇ .  
 ತದಾ ಮೇಘಶ್ಯಾಮಂ ಕಮಲದಲದೀರ್ಘಾಕ್ಷಮಮಲಂ  
 ಭಜಸ್ವ ಶ್ರೀರಂಗಂ ಶರದಮೃತಧಾಮಾಧಿಕಮುಖಂ .. 16..  
 ಕ್ಷಯಾತಃ ಕ್ವಾಯಾತೋ ದ್ವಿಜ ಕಲಯಸೇ ರತ್ನಮಟವೀ-  
 ಮಟನ್ವಾಘ್ರಾಘ್ರಾತೋ ಮರಣಮಗಮದ್ವಿಶ್ವಮಹಿತಃ .  
 ಅಯಂ ವಿದ್ಯಾರಾಮೋ ಮುನಿರಹಹ ಕೇನಾಪಿ ವಿದುಷಾ  
 ನ ಖಲ್ವಾತ್ಮಪ್ರಾಯೋ ಭವತು ಸುಕರೋ ಜ್ಞಾತುಮಶಿವಃ .. 17..  
 ಅಹಂ ಶ್ರಾಂತೋಽಧ್ವಾನಂ ಬಹುವಿಷಮತಿಕ್ರಮ್ಯ ವಿಷಮಂ  
 ಧನಾಕಾಂಕ್ಷಾಕ್ಷಿಪ್ತಃ ಕುನ್ಯಪತಿಮುಖಾಲೋಕನಪರಃ .  
 ಇದಾನೀಂ ಕೇನಾಪಿ ಸ್ಥಿತಿಮುದರಕೂಪಸ್ಯ ಭರಣೇ  
 ಕದನ್ನೇನಾರಣ್ಯೇ ಕ್ವಚಿದಪಿ ಸಮೀಹೇ ಸ್ಥಿರಮತಿಃ .. 18..  
 ಯಮಾರಾಧ್ಯಾರಾಧ್ಯಂ ತ್ರಿಭುವನಗುರೋರಾಪ್ತವಸತಿಃ  
 ಧ್ರುವೋ ಜ್ಯೋತಿಶ್ಚಕ್ರೇ ಸುಚಿರಮನವದ್ಯಂ ಶಿಶುರಪಿ .  
 ಅವಾಪ ಪ್ರಹ್ಲಾದಃ ಪರಮಪದಮಾರಾಧ್ಯ ಯಮಿತಃ  
 ಸ ಕನ್ಯಾಲಂ ಕ್ಲೇಶೋ ಹರತಿ ನ ಹರಿಃ ಕೀರ್ತಿತಗುಅಣಃ .. 19..  
 ಕದಾಚಿತ್ಕಷ್ಟೇನ ದ್ರವಿಣಮಧಮಾರಾಧನವಶಾ-  
 ನ್ಮಯಾ ಲಬ್ಧಂ ಸ್ತೋಕಂ ನಿಹಿತಮವನೌ ತಸ್ಮರಭಯಾತ್ .  
 ತತೋ ನಿತ್ಯೇ ಕಶ್ಚಿತ್ಕೃಚಿದಪಿ ತದಾಖುರ್ಬಿಲಗೃಹೇಽ-  
 ನಯಲ್ಲಬ್ಧೋಽಪ್ಯರ್ಥೋ ನ ಭವತಿ ಯದಾ ಕರ್ಮ ವಿಷಮಂ .. 20..  
 ಜಗಾಮ ವ್ಯರ್ಥಂ ಮೇ ಬಹುದಿನಮಥಾರ್ಥಾರ್ಥಿತತಯಾ  
 ಕುಭೂಮೀಪಾಲಾನಾಂ ನಿಕಟಗತಿದೋಷಾಕುಲಮತೇಃ .  
 ಹರಿಧ್ಯಾನವ್ಯಗ್ರಂ ಭವಿತುಮಧುನಾ ವಾಂಭತಿ ಮನಃ  
 ಕ್ವಚಿದ್ಗಂಗಾತೀರೇ ತರುಣತುಲಸೀಸೌರಭಭರೇ .. 21..  
 ಕದಾ ಭಾಗೀರಥ್ಯಾ ಭವಜಲಧಿಸಂತಾರತರಣೇಃ  
 ಸ್ವಲದ್ವೀಚೀಮಾಲಾಚಪಲತಲವಿಸ್ತಾರಿತಮುದಃ .  
 ತಮಸ್ನಾ ನೇ ಕುಂಜೇ ಕ್ವಚಿದಪಿ ನಿವಿಶ್ಯಾಹೃತಮನಾ  
 ಭವಿಷ್ಯಾಮ್ಯೇಕಾಕೀ ನರಕಮಥನೇ ಧ್ಯಾನರಸಿಕಃ .. 22..  
 ಕದಾ ಗೋವಿಂದೇತಿ ಪ್ರತಿದಿವಸಮುಲ್ಲಾಸಮಿಲಿತಾಃ

ಸುಧಾಧಾರಾಪ್ರಾಯಾಸ್ತಿದಶತಟಿನೀವೀಚಿಮುಖರೇ .  
 ಭವಿಷ್ಯಂತ್ಯೇಕಾಂತೇ ಕ್ಷಚಿದಪಿ ನಿಕುಂಜೇ ಮಮ ಗಿರೋ  
 ಮರಾಲೀಚಕ್ರಾಣಾಂ ಸ್ಥಿತಿಸುಖರವಾಕ್ರಾಂತಪುಲಿನೇ .. 23..  
 ಯದಧ್ಯಸ್ತಂ ಸರ್ವಂ ಸೃಜಿ ಭುಜಗವದ್ಭಾತಿ ಪುರತೋ  
 ಮಹಾಮಾಯೋದ್ಗೀರ್ಣಂ ಗಗನಪವನಾದ್ಯಂ ತನುಭೃತಾಂ .  
 ಭವೇತ್ತಸ್ಯಾ ಭ್ರಾಂತೇರ್ಮುರರಿಪುರಧಿಷ್ಠಾನಮುದಯೇ  
 ಯತೋ ನಸ್ಯಾದ್ಭ್ರಾಂತಿರ್ನಿರಧಿಕರಣಾ ಕ್ವಾಪಿ ಜಗತಿ .. 24..  
 ಚಿದೇವ ಧ್ಯಾತವ್ಯಾ ಸತತಮನವದ್ಯಾ ಸುಖತನು-  
 ನಿರಾಧಾರಾ ನಿತ್ಯಾ ನಿರವಧಿರವಿದ್ಯಾದಿರಹಿತಾ .  
 ಅನಾಸ್ಥಾಮಾಸ್ಥಾಯ ಭ್ರಮವಪುಷಿ ಸರ್ವತ್ರ ವಿಷಯೇ  
 ಸದಾ ಶೇಷವ್ಯಾಖ್ಯಾನಿಪುಣಮತಿಭಿಃ ಖ್ಯಾತಯತಿಭಿಃ .. 25..  
 ಅಹೋಽತ್ಯರ್ಥೇಪ್ಯರ್ಥೇ ಶ್ರುತಿಶತಗುರುಭ್ಯಾಮವಗತೇ  
 ನಿಷಿದ್ಧತ್ವೇನಾಪಿ ಪ್ರತಿದಿವಸಮಾಧಾವತಿ ಮನಃ .  
 ಪಿಶಾಚಸ್ತತ್ತ್ವೈವ ಸ್ಥಿರರತಿರಸಾರೇಽಪಿ ಚಪಲಂ  
 ನ ಜಾನೇ ಕೇನಾಸ್ಯ ಪ್ರತಿಕೃತಿರನಾರ್ಯಸ್ಯ ಭವಿತಾ .. 26..  
 ನಿತ್ಯಾನಿತ್ಯಪದಾರ್ಥತತ್ತ್ವ ವಿಷಯೇ ನಿತ್ಯಂ ವಿಚಾರಃ ಸತಾಂ  
 ಸಂಸರ್ಗೇ ಮಿತಭಾಷಿತಾ ಹಿತಮಿತಾಹಾರೋಽನಹಂಕಾರಿತಾ .  
 ಕಾರುಣ್ಯಂ ಕೃಪಣೇ ಜನೇ ಸುಖಿಜನೇ ಪ್ರೀತಿಃ ಸದಾ ಯಸ್ಯ ಸ  
 ಪ್ರಾಯೇಣೈವ ತಪಃ ಕರೋತಿ ಸುಕೃತೇ ಚೇತೋಮುಕುಂದಪ್ರಿಯಃ .. 27..  
 ಸಾ ಗೋಷ್ಠೀ ಸುಹೃದಾಂ ನಿವಾರಿತಸುಧಾಸ್ವಾದಾಧುನಾ ಕ್ವಾಗಮ-  
 ತ್ತೇಧೀರಾ ಧರಣೀಧರೋಪಕರಣೇಭೂತಾ ಯಯುಃ ಕ್ವಾಪರೇ .  
 ತೇ ಭೂಪಾ ಭವಭೀರವೋ ಭವರತಾಃ ಕ್ವಾಗುರ್ನಿರಸ್ತಾರಯೋ  
 ಹಾ ಕಷ್ಟಂ ಕ್ವ ಚ ಗಮ್ಯತೇ ನಹಿ ಸುಖಂ ಕ್ವಾಪ್ಯಸ್ತಿ ಲೋಕತ್ರಯೇ .. 28..  
 ಭಾನುಭೂರ್ವಲಯಪ್ರದಕ್ಷಿಣಗತಿಃ ಕ್ರೀಡಾರತಿಃ ಸರ್ವದಾ  
 ಚಂದ್ರೋಪ್ಯೇಷಕಲಾನಿಧಿಃ ಕವಲಿತಃ ಸ್ವಭಾನುನಾ ದುಃಖಿತಃ .  
 ಷ್ಣಾಸಂ ಗಚ್ಛತಿ ವರ್ಧತೇ ಚ ಸತತಂ ಗೀರ್ವಾಣವಿಶ್ರಾಮಭೂ-  
 ಸ್ತತ್ಸ್ಥಾನಂ ಖಲು ಯತ್ರ ನಾಸ್ತ್ಯಪಹತಿಃ ಕ್ಲೇಶಸ್ಯ ಸಂಸಾರಿಣಾಂ .. 29..  
 ಸಂಸಾರೇಽಪಿ ಪರೋಪಕಾರಕರಣಖ್ಯಾತವ್ರತಾ ಮಾನವಾ  
 ಯೇ ಸಂಪತ್ತಿಗೃಹಾ ವಿಚಾರಚತುರಾ ವಿಶ್ವೇಶ್ವರಾರಾಧಕಾಃ .  
 ತೇಽಪ್ಯೇನಂ ಭವಸಾಗರಂ ಜನಿಮೃತಿಗ್ರಾಹಾಕುಲಂ ದುಸ್ತರಂ  
 ಗಂಭೀರಂ ಸುತರಾಂ ತರಂತಿ ವಿವಿಧವ್ಯಾಧ್ಯಾಧಿವೀಚೇಮಯಂ .. 30..

ರೇ ರೇ ಚಿತ್ತ ಮದಾಂಧ ಮೋಹಬಧಿರಾ ಮಿಥ್ಯಾಭಿಮಾನೋದ್ಧತಾ  
 ವ್ಯರ್ಥೇಯಂ ಭವತಾಂ ಧನಾವನರತಿಃ ಸಂಸಾರಕಾರಾಗೃಹೇ .  
 ಬದ್ಧಾನಾಂ ನಿಗಡೇನ ಗಾತ್ರಮಮತಾಸಂಜ್ಞೇನ ಯತ್ಕರ್ಹಿಚಿ-  
 ದ್ಧೇವಬ್ರಾಹ್ಮಣಭಿಕ್ಷುಕಾದಿಷು ಧನಂ ಸ್ವಪ್ನೇಽಪಿ ನ ವ್ಯೇತಿ ವಃ .. 31..  
 ಯಾವತ್ತೇ ಯಮಕಿಂಕರಾಃ ಕರತಲಕ್ರೂರಾಸಿಪಾಶಾದಯೋ  
 ವುದಾರ್ಫಂತಾಃ ಸೃಣಿರಾಜದೀರ್ಘಸುನಖಾ ದಂಷ್ಟ್ರಾಕರಾಲಾನನಾಃ .  
 ನಾಕರ್ಷಂತಿ ನರಾಂಧನಾದಿರಹಿತಾನ್ಯತ್ನಾವದಿಷ್ಟೇಚ್ಛಯಾ  
 ಯುಷ್ಮಾಭಿಃ ಕ್ರಿಯತಾಂ ಧನಸ್ಯ ಕೃಪಣಾಸ್ತಾಗಃ ಸುಪರ್ವಾದಿಷು .. 32..  
 ದೇಹಾದ್ಯಾತ್ಮಮತಾನುಸಾರಿ ಭವತಾಂ ಯದ್ಯಸ್ತಿ ಮುಗ್ಧಂ ಮತಂ  
 ವೇದವ್ಯಾಸವಿನಿಂದಿತಂ ಕಥಮಹೋ ಪಿತ್ರಾದ್ಯಪತ್ಯೇ ತದಾ .  
 ದಾಹಾದಿಃ ಕ್ರಿಯತೇ ವಿಶುದ್ಧಫಲಕೋ ಯುಷ್ಮಾಭಿರುದ್ವೇಜಿತ್ಯಃ  
 ಶೋಕೇನಾರ್ಥಪರಾಯಣೈರಪಸದೈರ್ವೃಷ್ಟಾರ್ಥಮಾತ್ರಾರ್ಥಿಭಿಃ .. 33..  
 ಅದ್ಯಶ್ವೋ ವಾ ಮರಣಮಶಿವಪ್ರಾಣಿನಾಂ ಕಾಲಪಾಶೈ-  
 ರಾಕೃಷ್ಟಾನಾಂ ಜಗತಿ ಭವತೋ ನಾನ್ಯಥಾತ್ವಂ ಕದಾಚಿತ್ .  
 ಯದ್ಯಪ್ಯೇವಂ ನ ಖಲು ಕುರುತೇ ಹಾ ತಥಾಪ್ಯರ್ಥಲೋಭಂ  
 ಹಿತ್ವಾ ಪ್ರಾಣೇ ಹಿತಮವಹಿತೋ ದೇವಲೋಕಾನುಕೂಲಂ .. 34..  
 ದೃಷ್ಟಪ್ರಾಯಂ ವಿಕಲಮಖಿಲಂ ಕಾಲಸರ್ಪೇಣ ವಿಶ್ವಂ  
 ಕ್ರೂರೇಣೇದಂ ಶಿವ ಶಿವ ಮುನೇ ಬ್ರೂಹಿ ರಕ್ಷಾಪ್ರಕಾರಂ .  
 ಅಸ್ಯಾಸ್ತೇಕಃ ಶೃಣು ಮುರರಿಪೋರ್ಧ್ಯಾನಪೀಯೂಷಪಾನಂ  
 ತ್ಯಕ್ತ್ವಾ ನಾನ್ಯತ್ಕಿಮಪಿ ಭುವನೇ ದೃಶ್ಯತೇ ಶಾಸ್ತ್ರದೃಷ್ಟ್ಯಾ .. 35..  
 ಧ್ಯಾನವ್ಯಗ್ರಂ ಭವತು ತವ ಹೃತ್ತಿಷ್ಠತೋ ಯತ್ರ ತತ್ರ  
 ಶ್ರೀಮದ್ವಿಷ್ಣೋಸ್ತಿ ಭುವನಪತೇರ್ನಿತ್ಯಮಾನಂದಮೂರ್ತೇಃ .  
 ಲಕ್ಷ್ಮೀಚೇತಃಕುಮುದವಿಪುಲಾನಂದಪೀಯೂಷಧಾಮ್ನೋ  
 ಮೇಘಚ್ಛಾಯಾಪ್ರತಿಭಟತನೋಃ ಕ್ಲೇಶಸಿಂಧುಂ ತಿತಿಷೋಃ .. 36..  
 ಕಾಮವ್ಯಾಘ್ರೇ ಕುಮತಿಫಣಿನಿ ಸ್ವಾಂತದುರ್ವಾರನೀಡೇ  
 ಮಾಯಾಸಿಂಹೀವಿಹರಣಮಹೀಲೋಭಭಲ್ಲೂಕಭೀಮೇ .  
 ಜನ್ಮಾರಣ್ಯೇ ನ ಭವತಿ ರತಿಃ ಸಜ್ಜನಾನಾಂ ಕದಾಚಿ-  
 ತ್ತತ್ರ ಜ್ಞಾನಾಂ ವಿಷಯತುಷಿತಾಕಂಟಕಾಕೀರ್ಣಪಾರ್ಶ್ವೇ .. 37..  
 ಯಾಮಾಸಾದ್ಯ ತ್ರಿಲೋಕೀಜನಮಹಿತಶಿವಾವಲ್ಲಭಾರಾಮಭೂಮಿಂ  
 ಬ್ರಹ್ಮಾದೀನಾಂ ಸುರಾಣಾಂ ಸುಖವಸತಿಭುವೋ ಮಂಡಲಂ ಮಂಡಯಂತೀಂ .  
 ನೋ ಗರ್ಭೇ ವ್ಯಾಲುರಂತಿ ಕ್ವಚಿದಪಿ ಮನುಜಾ ಮಾತುರುತ್ಯಾಂತಿಭಾಜ-

ಸ್ತಾಂ ಕಾಶೀಂ ನೋ ಭಜಂತೇ ಕಿಮಿತಿ ಸುಮತಯೋ ದುಃಖಭಾರಂ ವಹಂತೇ .. 38..  
 ಕಿಂ ಕುರ್ಮಃ ಕಿಂ ಭಜಾಮಃ ಕಿಮಿಹ ಸಮುದ್ರಿತಂ ಸಾಧನಂ ಕಿಂ ವಯಸ್ಯಾಃ  
 ಸಂಸಾರೋನ್ಮೂಲನಾಯ ಪ್ರತಿದಿವಸಮಿಹಾನರ್ಥಶಂಕಾವತಾರಃ .  
 ಭ್ರಾತೃಜ್ಞಾತಂ ನಿದಾನಂ ಭವಭಯದಲನೇ ಸಂಗತಂ ಸಜ್ಜಾಂ  
 ತಾಂ ಕಾಶೀಮಾಶ್ರಯಾಮೋ ನಿರುಪಮಯಶಸಃ ಸ್ವಃಸ್ವವಂತ್ಯಾ ವಯಸ್ಯಾಂ .. 39..  
 ಭುಕ್ತಿಃ ಕ್ವಾಪಿ ನ ಮುಕ್ತಿರಸ್ತೃಭಿಮತಾ ಕ್ವಾಣ್ಯಸ್ತಿ ಮುಕ್ತಿನಃ ಸಾ  
 ಕಾಶ್ಯಾಮಸ್ತಿ ವಿಶೇಷ ಏವ ಸುತರಾಂ ಶ್ಲಾಘ್ಯಂ ಯದೇತದ್ರೂಪಂ .  
 ಸವ್ಯೈರುತ್ತಮಮಧ್ಯಮಾಧಮಜನೈರಾಸಾದ್ಯತೇನುಗ್ರಹಾ-  
 ದ್ಧೇವಸ್ಯ ತ್ರಿಪುರದ್ವಿಷಃ ಸುರಧುನೀಸ್ನಾನಾವದಾತವ್ಯಯೈಃ .. 40..  
 ವಿದ್ಯಂತೇ ದ್ವಾರಕಾದ್ಯಾ ಜಗತಿ ಕತಿ ನ ತಾ ದೇವತಾರಾಜಧಾನ್ಯೋ  
 ಯದ್ಯಪ್ಯನ್ಯಾಸ್ತಥಾಪಿ ಸ್ವಲದಮಲಜಲಾವರ್ತಗಂಗಾತರಂಗಾ .  
 ಕಾಶ್ಯೇವಾರಾಮಕೂಜತ್ಪಿಕಶುಕಚಟಕಾಕ್ರಾಂತದಿಕ್ಯಾಮಿನೀನಾಂ  
 ಕ್ರೀಡಾಕಾಸಾರಶಾಲಾ ಜಯತಿ ಮುನಿಜನಾನಂದಕಂದೈಕಭೂಮಿಃ .. 41..  
 ಕಾಶೀಯಂ ಸಮಲಂಕೃತಾ ನಿರುಪಮಸ್ವರ್ಗಾಪಗಾವ್ಯೋಮಗಾ-  
 ಸ್ಥೂಲೋತ್ತಾರತರಂಗಬಿಂದುವಿಲಸನ್ಮುಕ್ತಾಫಲಶ್ರೇಣಿಭಿಃ .  
 ಚಂಚಚ್ಚಂಚಲಚಂಚರೀಕನಿಕರಾರಾಗಾಂಬರಾ ರಾಜತೇ  
 ಕಾಸಾರಸ್ಥವಿನಿದ್ರಪದ್ಮನಯನಾ ವಿಶ್ವೇಶ್ವರಪ್ರೇಯಸೀ .. 42..  
 ವಹ್ನಿಪ್ರಾಕಾರಬುದ್ಧಿಂ ಜನಯತಿ ವಲಭೀವಾಸಿನಾಂ ನಾಗರಾಣಾಂ  
 ಗಂಧಾರಣ್ಯಪ್ರಸೂತಸ್ಪುಟಕುಸುಮಚಯಃ ಕಿಂಶುಕಾನಾಂ ಶುಕಾನಾಂ .  
 ಚಂಚ್ಚಾಕಾರೋ ವಸಂತೇ ಪರಮಪದಪದಂ ರಾಜಧಾನೀ ಪುರಾರೇಃ  
 ಸಾ ಕಾಶ್ಯಾರಾಮರಮ್ಯಾ ಜಯತಿ ಮುನಿಜನಾನಂದಕಂದೈಕಭೂಮಿಃ .. 43..  
 ಭಜತ ವಿಬುಧಸಿಂಧುಂ ಸಾಧವೋ ಲೋಕಬಂಧುಂ  
 ಹರಹಸಿತರಂಗಂ ಶಂಕರಾಶೀರ್ಷಸಂಗಂ .  
 ದಲಿತಭವಭುಜಂಗಂ ಖ್ಯಾತಮಾಯಾವಿಭಂಗಂ  
 ನಿಖಿಲಭುವನವಂದ್ಯಂ ಸರ್ವತೀರ್ಥಾನವದ್ಯಂ .. 44..  
 ಯದಮೃತಮಮೃತಾನಾಂ ಭಂಗರಂಗಪ್ರಸಂಗ-  
 ಪ್ರಕಟಿತರಸವತ್ತಾವೈಭವಂ ಪೀತಮುಚ್ಚೈಃ .  
 ದಲಯತಿ ಕಲಿದಂತಾಂಸ್ತಾಂ ಸುಪರ್ವಸ್ವವಂತೀಂ  
 ಕಿಮಿತಿ ನ ಭಜತಾರ್ತಾ ಬ್ರಹ್ಮಲೋಕಾವತೀರ್ಣಾಂ .. 45..  
 ಸ್ವಾಧೀನೇ ನಿಕಟಸ್ಥಿತೇಽಪಿ ವಿಮಲಜ್ಞಾನಾಮೃತೇ ಮಾನಸೇ  
 ವಿಖ್ಯಾತೇ ಮುನಿಸೇವಿತೇಽಪಿ ಕುಧಿಯೋ ನ ಸ್ನಾಂತಿ ತೀರ್ಥೇ ದ್ವಿಜಾಃ .  
 ಯತ್ತತ್ಕಷ್ಟಮಹೋ ವಿವೇಕರಹಿತಾಸ್ತೀರ್ಥಾರ್ಥಿನೋ ದುಃಖಿತಾ

ಯತ್ರ ಕ್ವಾಪ್ಯಟವೀಮಟಂತಿ ಜಲಧೌ ಮಜ್ಜಂತಿ ದುಃಖಾಕರೇ .. 46..  
ನಾಭ್ಯಸ್ತೋ ಧಾತುವಾದೋ ನ ಚ ಯುವತೀವಶೀಕಾರಕಃ ಕೋಪ್ಯಪಾಯೋ  
ನೋ ವಾ ಪೌರಾಣಿಕತ್ವಂ ನ ಚ ಸರಸಕವಿತಾ ನಾಪಿ ನೀತೀರ್ನ ಗೀತಿಃ .  
ತಸ್ಮಾದರ್ಥಾರ್ಥಿನಾಂ ಯಾ ನ ಭವತಿ ಭವತಶ್ಚಾತುರೀ ಕ್ವಾಪಿ ವಿದ್ವನ್  
ಜ್ಞಾತ್ವೇತ್ಥಂ ಚಕ್ರಪಾಣೇರನುಸರ ಚರಣಾಂಭೋಜಯುಗ್ಮಂ ವಿಭೂತ್ಯೈ .. 47..  
ಅರ್ಥೇಭ್ಯೋಽನರ್ಥಜಾತಂ ಭವತಿ ತನುಭೃತಾಂ ಯೌವನಾದಿಷ್ಟವಶ್ಯಂ  
ಪಿತ್ರಾದ್ಯೈರರ್ಜಿತೇಭ್ಯೋಽನುಪಕೃತಿಮತಿಭಿಃ ಸ್ವಾತ್ಮನೈವಾರ್ಜಿತೇಭ್ಯಃ .  
ಯಸ್ಮಾದ್ಧುಃಖಾಕರೇಭ್ಯಸ್ತಮನುಸರ ಸದಾ ಭದ್ರ ಲಕ್ಷ್ಮೀವಿಲಾಸಂ  
ಗೋಪಾಲಂ ಗೋಪಕಾಂತಾಕುಚಕಲಶತಟೀಕುಂಕುಮಾಸಂಗರಂಗಂ .. 48..  
ಭಾತಃ ಶಾಂತಂ ಪ್ರಶಾಂತಂ ಕ್ವಚಿದಪಿ ನಿಪತನ್ನಿತ್ರ ರೇ ಭೂಧರಾಗ್ರೇ  
ಗ್ರೀಷ್ಮೇ ಧ್ಯಾನಾಯ ವಿಷ್ಣೋಃ ಸ್ಪೃಹಯಸಿ ಸುತರಾಂ ನಿರ್ವಿಶಂಕೇ ಗುಹಾಯಾಂ .  
ಅನ್ವೇಷ್ಯಾಂತಾದೃಗತ್ರ ಕ್ಷಿತಿವಲಯತಲೇ ಸ್ಥಾನಮುನ್ಮೂಲ ಯಾವ-  
ತ್ಸಂಸಾರಾನರ್ಥವೃಕ್ಷಂ ಪ್ರಥಿತತಮಮಹಾಮೋಹಮೂಲಂ ವಿಶಾಲಂ .. 49..  
ಕೇದಾರಸ್ಥಾನಮೇಕಂ ರುಚಿರತರಮುಮಾನಾಟ್ಯಲೀಲಾವನೀಕಂ  
ಪ್ರಾಲೇಯಾದ್ರಿಪ್ರದೇಶೇ ಪ್ರಥಿತಮತಿತರಾಮಸ್ತಿ ಗಂಗಾನಿವೇಶೇ .  
ಖ್ಯಾತಂ ನಾರಾಯಣಸ್ಯ ತ್ರಿಜಗತಿ ಬದರೀನಾಮ ಸಿದ್ಧಾಶ್ರಮಸ್ಯ  
ತತ್ಪ್ರವಾನಾದಿಮೂರ್ತೇರ್ಮುನಿಜನಮನಸಾಮನ್ಯದಾನಂದಮೂರ್ತೇಃ .. 50..  
ಸಂತನ್ಯೇ ತ್ರಿದಶಾಪಗಾದಿಪತನಾದೇವ ಪ್ರಯಾಗಾದಯಃ  
ಪ್ರಾಲೇಯಾಚಲಸಂಭವಾ ಬಹುಫಲಾಃ ಸಿದ್ಧಾಶ್ರಮಾಃ ಸಿದ್ಧಯಃ .  
ಯತ್ರಾಘೌಘಸಹಾ ಭವಂತಿ ಸುಧಿಯಾಂ ಧ್ಯಾನೇಶ್ವರಣಾಂ ಚಿರಂ  
ಮುಕ್ತಾಶೇಷಭಿಯಾಂ ವಿನಿದ್ರಮನಸಾಂ ಕಂದಾಂಬುಪರ್ಣಾಶಿನಾಂ .. 51..  
ಕಿಂ ಸ್ಥಾನಸ್ಯ ನಿರೀಕ್ಷಣೇನ ಮುರಜಿದ್ಧ್ಯಾನಾಯ ಭೂಮಂಡಲೇ  
ಭಾತಶ್ಚೇದ್ವಿರತಿರ್ಭವೇದ್ಧೃಷತರಾ ಯಸ್ಯ ಸ್ವಗಾದೌ ಸದಾ .  
ತಸ್ಯೈಷಾ ಯದಿ ನಾಸ್ತಿ ಹಂತ ಸುತರಾಂ ವ್ಯರ್ಥಂ ತದಾನ್ವೇಷಣಂ  
ಸ್ಥಾನಸ್ಯಾನಧಿಕಾರಿಣಃ ಸುರಧುನೀತೀರಾದ್ರಿಕುಂಜಾದಿಷು .. 52..  
ಸ್ವಾಂತವ್ಯೋಮ್ನಿ ನಿರಸ್ತಕಲ್ಮಷಘನೇ ಸದ್ಬುದ್ಧಿತಾರಾವಲೀ-  
ಸಂದೀಪ್ತೇ ಸಮುದೇತಿ ಚೇನ್ನಿರುಪಮಾನಂದಪ್ರಭಾಮಂಡಲಃ .  
ಬ್ರಹ್ಮಜ್ಞಾನಸುಧಾಕರಃ ಕವಲಿತಾವಿದ್ಯಾಂಧಕಾರಸ್ತದಾ  
ಕ್ಷ ವ್ಯೋಮ ಕ್ಷ ಸದಾಗತಿಃ ಕ್ಷ ಹುತಭುಕ್ ಕ್ಷಾಂಭಾಃ ಕ್ಷ ಸರ್ವಂಸಹಾ .. 53..  
ವಿಶ್ವೇಶ್ವರೇ ಭವತಿ ವಿಶ್ವಜನೀನಜನ್ಮ-  
ವಿಶ್ವಂಭರೇ ಭಗವತಿ ಪ್ರಥಿತಪ್ರಭಾವೇ .



ಯೋ ದತ್ತಚಿತ್ತವಿಷಯಃ ಸುಕೃತೀ ಕೃತಾರ್ಥೋ  
ಯತ್ರ ಕ್ಷಚಿತ್ಪ್ರತಿದಿನಂ ನಿವಸನ್ ಗೃಹಾದೌ .. 54..  
ಚಿದ್ರತ್ನಮತ್ರ ಪತಿತಂ ವಪುರಂಧಕೂಪೇ  
ಪುಂಸೋ ಭ್ರಮಾದನುಪಮಂ ಸಹನೀಯತೇಜಃ .  
ಉದ್ಭೃತ್ಯ ಯೋ ಜಗತಿ ತದ್ಭವಿತಾ ಕೃತಾರ್ಥೋ  
ಮನ್ಯೇ ಸ ಏವ ಸಮುಪಾಸಿತವಿಶ್ವನಾಥಃ .. 55..  
ಯದ್ಯೇತಾ ಮದನೇಷವೋ ಮೃಗದೃಶಶ್ಚೇತಃಕುರಂಗಾರಯೋ  
ಧೀರಾಣಾಮಪಿ ನೋ ಭವೇಯುರಬಲಾಃ ಸಂಸಾರಮಾಯಾಪುರೇ .  
ಕೋ ನಾಮಾಮೃತನಾಗರೇ ನ ರಮತೇ ಧೀರಸ್ತದಾ ನಿರ್ಮಲೇ  
ಪೂರ್ಣಾನಂದಮಹೋರ್ಮಿರಮ್ಯನಿಕರೇ ರಾಗಾದಿನಕ್ರೋದ್ವಿಜಿತೇ .. 56..  
ಬಾಲೇಯಂ ಬಾಲಭಾವಂ ತ್ಯಜತಿ ನ ಸುದತಿ ಯತ್ಕಟಾಕ್ಷೈರ್ವಿಶಾಲೈ-  
ರಸ್ಮಾನ್ವಿಭ್ರಾಮಯಂತೀ ಲಸದಧರದಲಾಕ್ಷಿಪ್ತಚೂತಪ್ರವಾಲಾ .  
ನೇತುಂ ವಾಂಛತ್ಯಕಾಮಾನ್ ಸ್ವಸದನಮಧುನಾ ಕ್ರೀಡಿತುಂ ದತ್ತಚಿತ್ತಾನ್  
ಪುಷ್ಯನ್ನೀಲೋತ್ಪಲೋತ್ಪಲಾಭೇ ಮುರಜಿತಿ ಕಮಲಾವಲ್ಲಭೇ ಗೋಪಲೇಲೇ .. 57..  
ಶಿವ ಶಿವ ಮಹಾಭ್ರಾಂತಿಸ್ಥಾನಂ ಸತಾಂ ವಿದುಷಾಮಪಿ  
ಪ್ರಕೃತಿಚಪಲಾ ಧಾತ್ರಾ ಸೃಷ್ಟಾಃ ಸ್ತ್ರಿಯೋ ಹರಿಣೇದೃಶಃ .  
ವಿಜಹತಿ ಧನಂ ಪ್ರಾಣೈಃ ಸಾಕಂ ಯತಸ್ತದವಾಪ್ತಯೇ  
ಜಗತಿ ಮನುಜಾ ರಾಗಾಕೃಷ್ಣಾಸ್ತದೇಕಪರಾಯಣಾಃ .. 58..  
ಹರತಿ ವಪುಷಃ ಕಾಂತಿಂ ಪುಂಸಃ ಕರೋತಿ ಬಲಕ್ಷಿತಿಂ  
ಜನಯತಿ ಭೃಶಂ ಭ್ರಾಂತಿಂ ನಾರೀ ಸುಖಾಯ ನಿಷೇವಿತಾ .  
ವಿರತಿವಿರಸಾ ಭುಕ್ತಾ ಯಸ್ಮಾತ್ತತೋ ನ ವಿವೇಕಿಭಿ-  
ರ್ವಿಷಯವಿರಸೈಃ ಸೇವ್ಯಾ ಮಾಯಾಸಮಾಶ್ರಿತವಿಗ್ರಹಾ .. 59..  
ಕಮಲವದನಾ ಪೀನೋತ್ತುಂಗಂ ಘಟಾಕೃತಿ ಬಿಭೃತೀ  
ಸ್ತನಯುಗಮಿಯಂ ತನ್ವೀ ಶ್ಯಾಮಾ ವಿಶಾಲದೃಗಂಚಲಾ .  
ವಿಶದದಶನಾ ಮಧ್ಯಕ್ಷಾಮಾ ವೃಥೇತಿ ಜನಾಃ ಶ್ರಮಂ  
ವಿದಧತಿ ಮುಧಾರಾಗಾದುಚ್ಚೈರನೀದೃಶವರ್ಣನೇ .. 60..  
ಜನಯತಿ ಸುತಂ ಕಂಚಿನ್ನಾರೀ ಸತೀ ಕುಲಭೂಷಣಂ  
ನಿರುಪಮಗುಣೈಃ ಪುಣ್ಯಾತ್ಮಾನಂ ಜಗತ್ಪರಿಪಾಲಕಂ .  
ಕಥಮಪಿ ನ ಸಾಂದ್ಯಾ ವಂದ್ಯಾ ಭವೇನ್ಮಹತಾಂ ಯತಃ .  
ಸುರಸರಿದಿವ ಖ್ಯಾತಾ ಲೋಕೇ ಪವಿತ್ರತಭೂತಲಾ .. 61..  
ಧನ್ಯಾ ಏತೇ ಪುಮಾಂಸೋ ಯದಯಮಹಮಿತಿ ತ್ಯಕ್ತಚೇತೋವಿಕಲ್ಪಾ  
ನಿಶ್ಯಂಕಂ ಸಂಚರಂತೋ ವಿದಧತಿ ಮಲಿನಂ ಕರ್ಮ ಕಾಮಪ್ರಯುಕ್ತಾಃ .

ಜಾನಂತೋಽಪ್ಯರ್ಥಹೀನಂ ಜಗದಿದಮಖಿಲಂ ಭ್ರಾಂತವದ್ವೈತಜಾಲಂ  
 ರಾಗದ್ವೇಷಾದಿಮಂತೋ ವಯಮಯಮಿತಿ ಹಾ ನ ತ್ಯಜಂತೇಽಭಿಮಾನಂ.. 62..  
 ಪ್ರಜ್ಞಾವಂತೋಽಪಿ ಕೇಚಿಚ್ಚಿರಮುಪನಿಷದಾದ್ಯರ್ಥಕಾರಾ ಯತಂತೋ  
 ವ್ಯಾಕುರ್ವಂತೋಽಪಿ ಕೇಚಿದ್ಧಲಿತಪರಮತಾ ಯದ್ಯಪಿ ಜ್ಞಾತತತ್ತ್ವಾಃ .  
 ತೀರ್ಥೇ ತೀರ್ಥಂ ತಥಾಪಿ ಭ್ರಮಣರಸಿಕತಾಂ ನೋ ಜಹತ್ಯದ್ವಖೇದಾ  
 ಯತ್ತತ್ಕಷ್ಟಂ ವಿಧತ್ತೇ ಮಮ ಮನಸಿ ಸದಾ ಪಶ್ಯತಸ್ತತ್ರ ಕೃತ್ಯಂ .. 63..  
 ತೀರ್ಥಾವಸ್ಥಾನಜನ್ಯಂ ನ ಭವತಿ ಸುಕೃತಂ ದುಷ್ಟೈತೋನ್ಮೂಲನಂ ವಾ  
 ಯಸ್ಮಾದಾಭ್ಯಾಂ ವಿಹೀನಃ ಶ್ರುತಿಸಮಧಿಗತಃ ಪ್ರತ್ಯಗಾತ್ಮಾ ಜನಾನಾಂ .  
 ಸರ್ವೇಷಾಮದ್ವಿತೀಯೋ ನಿರತಿಶಯಸುಖಂ ಯದ್ಯಪಿ ಸ್ವಪ್ರಕಾಶಾ-  
 ಸ್ತೀರ್ಥೇ ವಿದ್ಯಾಸ್ತಥಾಪಿ ಸ್ವಹಯತಿ ತಪಸೇ ಯತ್ತದಾಶ್ಚರ್ಯಹೇತುಃ .. 64..  
 ಉದಾಸೀನೋ ದೇವೋ ಮದನಮಥನಃ ಸಜ್ಜನಕುಲೇ  
 ಕಲಿಕ್ರೀಡಾಸಕ್ತಃಕೃತಪರಿಜನಃ ಪ್ರಾಕೃತಜನಃ .  
 ಇಯಂ ಮ್ಲೇಚ್ಯಾಕ್ರಾಂತಾ ತ್ರಿದಶತಟಿನೀ ಚೋಭಯತಟೀ  
 ಕಥಂ ಭ್ರಾಂತಸ್ಥಾತಾ ಕಥಯ ಸುಕೃತೀ ಕುತ್ರ ವಿಭಯಃ .. 65..  
 ನಿಸ್ಸಾರಾವಸುಧಾಧುನಾ ಸಮಜನಿ ಪ್ರೌಢಪ್ರತಾಪನಲ-  
 ಜ್ವಾಲಾಜ್ವಾಲನಮಾಕುಲಾ ದ್ವಿಪಘಟಾಸಂಘಟ್ಟವಿಕ್ಷೋಭಿತಾ .  
 ಮ್ಲೇಚ್ಯಾನಾಂ ರಥವಾಜಿಪತ್ತಿನಿವಹೈರುನ್ನೀಲಿತಾ ಕೀದೃಶೀ-  
 ಯಂ ವಿದ್ಯಾ ಭವಿತೇತಿ ಹಂತ ನ ಸಖೇ ಜಾನೀಮಹೇ ಮೋಹಿತಾಃ .. 66..  
 ವೇದೋ ನಿರ್ವೇದಮಾಗಾದಿಹ ನಮನಭಿಯಾ ಬ್ರಾಹ್ಮಣಾನಾಂ ವಿಯೋಗಾ-  
 ದ್ವೈಯಾಸಿಕ್ಯೋ ಗಿರೋಽಪಿ ಕ್ವಚಿದಪಿ ವಿರಲಾಃ ಸಮ್ಮತಂ ಸಂತಿ ದೇಶೇ .  
 ಇತ್ಥಂ ಧರ್ಮೇ ವಿಲೀನೇ ಯವನಕುಲಪತೌ ಶಾಸತಿ ಕ್ಷೋಣಿಬಿಂಬಂ  
 ನಿತ್ಯಂ ಗಂಗಾವಗಾಹಾದ್ಭವತಿ ಗತಿರಿತಃ ಸಂಸೃತೇರರ್ಥಸಿದ್ಧೌ .. 67..  
 ಗಂಗಾ ಗಂಗೇತಿ ಯಸ್ಯಾಃ ಶ್ರುತಮಪಿ ಪರಿತಂ ಕೇನಚಿನ್ನಾಮಮಾತ್ರಂ  
 ದುರಸ್ಥಸ್ಯಾಪಿ ಪುಂಸೋ ದಲಯತಿ ದುರಿತಂ ಪ್ರೌಢಮಿತ್ಯಾಹುರೇಕೇ .  
 ಸ ಗಂಗಾ ಕಸ್ಯ ಸೇವ್ಯಾ ನ ಭವತಿ ಭುವನೇ ಸಜ್ಜನಸ್ಯಾತಿಭವ್ಯಾ  
 ಬ್ರಹ್ಮಾಂಡಂ ಪ್ಲಾವಯಂತಿ ತ್ರಿಪುರಹರಜಟಾಮಂಡಲಂ ಮಂಡಯಂತೀಂ .. 68..  
 ಯತ್ತೀರೇ ವಸತಾಂ ಸತಾಮಪಿ ಜಲೈರ್ಮೂಲೈಃ ಫಲೈರ್ಜೀವತಾಂ  
 ಮುಕ್ತಾಹಂಮಮಭಾವಶುದ್ಧಮನಸಾಮಾಚಾರವಿದ್ಯಾವತಾಂ .  
 ಕೈವಲ್ಯಂ ಕರಬಿಲ್ವತುಲ್ಯಮಮಲಂ ಸಂಪದ್ಯತೇ ಹೇಲಯಾ .  
 ಸ ಗಂಗಾ ಹೃತುಲಾಮಲೋರ್ಮಿಮಪಟಲಾ ಸದ್ಧಿಃ ಕುತೋ ನೇಕ್ಷ್ಯತೇ 69..  
 ತೀರ್ಥಾನಾಮವಲೋಕನೇ ಸುಮನಸಾಮುತ್ಕಂಠತೇ ಮಾನಸಂ

ತಾವದ್ಭೂವಲಯೇ ಸತಾಂ ಪುರರಿಪುಧ್ಯಾನಾಮೃತಾಸ್ವಾದಿನಾಂ.  
 ಪಾವತ್ತೇ ನ ವಿಲೋಕಯಂತಿ ಸರಿತಾಂ ರೋಚಿಷ್ಣುಮುಕ್ತಾವಲೀಂ .  
 ಶ್ರೀಮನ್ನಾಕತರಂಗಿಣೀಂ ಹರಜಟಾಜೂಟಾಟವೀವಿಭ್ರಮಾಂ .. 70..  
 ಸಂಸಾರೋ ವಿವಿಧಾಧಿಬಾಧಬಧಿರಃ ಸಾರಾಯತೇ ಮಾನಸೇ  
 ನಿಸಾರೋಽಪಿ ವಪುಷ್ಮತಾಂ ಕಲಿವೃಕಗ್ರಾಸೀಕೃತಾನಾಂ ಚಿರಂ .  
 ದೃಷ್ಟಾಯಾಂ ಘನಸಾರಪಾಧಸಿ ಮಹಾಪುಣ್ಯೇನ ಯಸ್ಯಾಂ ಸತಾಂ  
 ಸಾ ಸೇವ್ಯಾ ನ ಕುತೋ ಭವೇತ್ಸುರಧುನೀಸ್ವರ್ಗಾಪವಗೋದಯಾ .. 71..  
 ಯಸ್ಯಾಃ ಸಂಗತಿರುನ್ನತಿಂ ವಿತನುತೇ ವಾರಾಮಮೀಷಾಂ ಜನ್ಯೈ-  
 ರುದ್ಗೀತಾ ಕವಿಭಿರ್ಮಹೇಶ್ವರಮನೋಭೀಷ್ಣಾ ಮಹೀಮಂಡಲೇ .  
 ಸಾ ಸಂತಃ ಶರದಿಂದುಸೋದರಪಯಃ ಪೂರಾಭಿರಾಮಾ ನದ-  
 ತ್ಯೋಕಶ್ರೇಣಿಮನೋಜಪುಣ್ಯಪುಲಿನಾ ಭಾಗೀರಥೀ ಸೇವ್ಯತಾಂ .. 72..  
 ಕ್ಷಚಿದ್ಧಂಸಶ್ರೇಣೀ ಸುಖಯತಿ ರಿರಂಸುಃ ಶ್ರುತಿಸುಖಂ  
 ನದಂತೀ ಚೇತೋ ನೋ ವಿಪುಲಪುಲಿನೇ ಮಂಥರಗತಿಃ .  
 ತದೇತಸ್ಯಾ ಯೋಽರ್ಥೀ ಸುರತರುಲತಾ ನಾಕತಟಿನೀಈ  
 ಸದಾ ಸದ್ಭಿಃ ಸೇವ್ಯಾ ಸಕಲಪುರುಷಾರ್ಥಾಯ ಕೃತಿಭಿಃ .. 73..  
 ಕಲೌ ಗಂಗಾ ಕಾಶ್ಯಾಂ ತ್ರಿಪುರಹರಪುರ್ಯಾಂ ಭಗವತೀ  
 ಪ್ರಶಸ್ತಾದೇವಾನಾಮಪಿ ಭವತಿ ಸೇವ್ಯಾನುದಿವಸಂ .  
 ಇತಿ ವ್ಯಾಸೋ ಬ್ರೂತೇ ಮುನಿಜನಧುರೀಣೋ ಹರಿಕಥಾ-  
 ಸುಧಾಪಾನಸ್ವಸ್ಥೋ ಗಲಿತಭವಬಂಧೋಽತುಲಮತಿಃ .. 74..  
 ಯಾವಜ್ಞಾಗರ್ತಿ ಚಿತ್ತೇ ದುರಿತಕಲುಷಿತೇ ಪ್ರಾಣಿನೋ ವಿತ್ತಪುತ್ರ-  
 ಕ್ಷೇತ್ರಾದ್ಯರ್ಥೇಷು ಚಿಂತಾ ತದತಿಪರತಯಾ ಭ್ರಾಮ್ಯಮಾನಸ್ಯ ನಿತ್ಯಂ .  
 ತಾವನ್ನಾರ್ಥಸ್ಯ ಸಿದ್ಧಿರ್ಭವತಿ ಕಥಮಪಿ ಪ್ರಾಥಿತಸ್ಯಾರ್ತಿಭಾಜಾ  
 ಕೈವಲ್ಯಾಖ್ಯಸ್ಯ ಲೋಕೇ ರಮಣಸುಖಭುವೋ ಮುಕ್ತದೋಷಾನುಷಕ್ತೇಃ .. 75..  
 ಸಂತ್ಯರ್ಥಾ ಮಮ ಸಂಚಿತಾ ಬಹುಧಾಃ ಪಿತ್ರಾದಿಭಿಃ ಸಾಂಪ್ರತಂ  
 ವಾಣಿಜ್ಯೈಃ ಕೃಷಿಭಿಃ ಕಲಾಭಿರಪಿ ತಾನ್ವಿಸ್ತಾರಯಿಷ್ಯಾಮಿ ವಃ .  
 ಹೇ ಪುತ್ರಾ ಇತಿ ಭಾವನ್ನನುದಿನಂ ಸಂಸಾರಪಾಶಾವಲೀಂ  
 ಛೇತ್ತಾಯಂ ತು ಕಥಂ ಮನೋರಥಮಯೀಂ ಜೀವೋ ನಿರಾಲಂಬನಃ .. 76..  
 ಜಾನನ್ನೇವ ಕರೋತಿ ಕರ್ಮ ಬಹುಲಂ ದುಃಖಾತ್ಮಕಂ ಪ್ರೇರಿತಃ  
 ಕೇನಾಪ್ಯಪ್ರತಿವಾಚ್ಯಶಕ್ತಿಮಹಿನಾ ದೇವೇನ ಮುಕ್ತಾತ್ಮನಾ .  
 ಸರ್ವಜ್ಞೇನ ಹೃದಿಸ್ಥಿತೇನ ತನುಮತ್ಸಂಸಾರರಂಗಾಂಗಣೇ  
 ಮಾದ್ಯದ್ಬುದ್ಧಿನಟೀವಿನೋದನಿಪುಣೋ ನೃತ್ಯನ್ನಂಗಪ್ರಿಯಃ .. 77..  
 ಕೋ ದೇವೋ ಭುವನೋದಯಾವನಕರೋ ವಿಶ್ವೇಶ್ವರೋ ವಿದ್ಯತೇ

ಯಸ್ಯಾಜ್ಞಾವಶವರ್ತಿನೋ ಜಲಧಿಯೋ ನಾಪ್ಲಾವಯಂತಿ ಕ್ಷಿತಿಂ .  
 ಇತ್ಯಾಮ್ನಾತಮಪೀಶ್ವರಂ ಸುರಶಿರೋರತ್ನಂ ಜಗತ್ನಾಕ್ಷಿಣಂ  
 ಸರ್ವಜ್ಞಂ ಧನಯೌವನೋದ್ಭವತಮನಾ ನೋ ಮನ್ಯತೇ ಬಾಲಿಶಃ .. 78..  
 ಕಸ್ಯೇಮೌ ಪಿತರೌ ಮನೋಭವವತಾ ತಾಪೇನ ಸಂಯೋಜಿತಾ-  
 ವನ್ಯೋನ್ಯಂ ತನಯಾದಿಕಂ ಜನಯತೋ ಭೂಮ್ಯಾದಿಭೂತಾತ್ಮಭಿಃ .  
 ಇತ್ಥಂ ದುಃಸ್ಥಮತಿರ್ಮನೋಭವರತಿಯೋ ಮನ್ಯತೇ ನಾಸ್ತಿಕಃ  
 ಶಾಂತಿಸ್ತಸ್ಯ ಕಥಂ ಭವೇದ್ಭವತೋ ದುಷ್ಕರ್ಮಧರ್ಮಶ್ರಮಾತ್ .. 79..  
 ಹಿಕ್ಕಾಕಾಸ ಭಗಂದರೋದರಮಹಾಮೇದಜ್ವರೈರಾಕುಲಃ  
 ಶ್ಲೇಷ್ಮಾದ್ವೈರಪಿ ನಿದ್ರಯಾ ವಿರಹಿತೋ ಮಂದಾನಲೋಲ್ವಾಶನಃ .  
 ತಾರುಣ್ಯೇಽಪಿ ವಿಲೋಕ್ಯತೇ ಬಹುವಿಧೋ ಜೀವೋ ದರಿದ್ರೇಶ್ವರೋ  
 ಹಾ ಕಷ್ಟಂ ಕಥಮೀದೃಶಂ ಭಗವತಃ ಸಂಸಾರದುಃಸಾಗರೇ .. 80..  
 ಮಾದ್ಯತ್ಪಾರ್ಕಿತಾಂತ್ರಿಕದ್ವಿಪಘಟಾಸಂಘಟ್ಟಪಂಚಾನನ-  
 ಸ್ತದ್ವದೃಪ್ತಕದಂತವೈದ್ಯಕಕಲಾಕಲ್ಪೋಽಪಿ ನಿಷ್ಕಿಂಚನಃ .  
 ಯತ್ರ ಕ್ವಾಪಿ ವಿನಾಶಯಾ ಕೃಶತನುಭೂಪಾಲಸೇವಾಪರೋ  
 ಜೀವನ್ನೇವ ಮೃತಾಯತೇ ಕಿಮಪರಂ ಸಂಸಾರದುಃಸಾಗರೇ .. 81..  
 ಆಡ್ಯಃ ಕಶ್ಚಿದಪಂಡಿತೋಽಪಿ ವಿದುಷಾಂ ಸೇವ್ಯಃ ಸದಾ ಧಾರ್ಮಿಕೋ  
 ವಿಶ್ಲೇಷಾಮುಪಜಾರಕೋ ಮೃಗದೃಶಾಮಾನಂದಕಂದಾಕರಃ .  
 ಕರ್ಪೂರದ್ಯುತಿಕೀರ್ತಿಭೂಷಿತಹರಿದ್ಭೂಮಂಡಲೇ ಗೀಯತೇ  
 ಶಶ್ವದ್ವಂದಿಜನೈರ್ಮಹೀತನುಭೃತಃ ಪುಣೈರ್ನ ಕಸ್ಯೋದಯಃ .. 82..  
 ಕರ್ತವ್ಯಂ ನ ಕರೋತಿ ಬಂಧುಭಿರಪಿ ಸ್ನೇಹಾತ್ಮಭಿವೋದಿತಃ  
 ಕಾಮಿತ್ವಾದಭಿಮನ್ಯತೇ ಹಿತಮತಂ ಧೀರೋಪ್ಯಭೀಷ್ಠಂ ನರಃ .  
 ನಿಷ್ಕಾಮಸ್ಯ ನ ವಿಕ್ರಿಯಾ ತನುಭೃತೋ ಲೋಕೇ ಕ್ಷಚಿದ್ಭೃಶ್ಯತೇ  
 ಯತ್ತಸ್ಮಾದಯಮೇವ ಮೂಲಮಖಿಲಾನರ್ಥಸ್ಯ ನಿರ್ಧಾರಿತಂ .. 83..  
 ನಿಷ್ಕಾಮಾ ಮುನಯಃ ಪರಾವರದೃಶೋ ನಿರ್ಧೂತಪಾಪೋದಯಾ  
 ನೀಸಂಗಾ ನಿರಹಂಕೃತಾ ನಿರುಪಮಾನಂದಂ ಪರಂ ಲೇಭಿರೇ .  
 ಯದ್ಗತ್ವಾ ನ ಲುಠಂತಿ ಮಾತೃಜಠರೇ ದುಃಖಾಕರೇ ಮಾನವಾ  
 ದುರ್ಗಂಧೇ ಪುನರೇತ್ಯಕಾಮಮಕರೇ ಸಂಸಾರಪಾಥೋನಿಧೌ .. 84..  
 ಕಾಮಸ್ಯಾಪಿ ನಿದಾನಮಾಹುರಪರೇ ಮಾಯಾಂ ಮಹಾಶಾಸನಾ  
 ನಿಶ್ಚಿತ್ಯಾಂ ಸಕಲಪ್ರಪಂಚರಚನಾಚಾತುರ್ಯಲೀಲಾವತೀಂ .  
 ಯತ್ಸಂಗಾದ್ಭಗವಾನಪಿ ಪ್ರಭವತಿ ಪ್ರತ್ಯಜ್ಞಹಾಮೋಹಹಾ  
 ಶ್ರೀರಂಗೋ ಭುವನೋದಯಾವನಲಯವ್ಯಾಪಾರಚಕ್ರೇಕ್ರಿಯಾಃ .. 85..  
 ತುಲ್ಯಾರ್ಥೇನ ತ್ವಮೈಕ್ಯಂ ತ್ರಿಭುವನಜನಕಸ್ತತ್ಪದಾರ್ಥಪ್ರಪದ್ಯ

ಪ್ರತ್ಯಕ್ಷಂ ಮೋಹಜನ್ಮ ತ್ಯಜತಿ ಭಗವತಿ ತ್ವಂಪದಾರ್ಥೋಽಪಿ ಜೀವಃ .  
 ಶ್ರುತ್ಯಾಚಾರ್ಯಪ್ರಸಾದಾನ್ನಿರುಪಮವಿಲಸದ್ಭಕ್ತವಿದ್ಯೈಸ್ತದೈಕ್ಯಂ  
 ಪ್ರಾಪ್ಯಾನಂದಪ್ರತಿಷ್ಠೋ ಭವತಿ ವಿಗಲಿತಾನಾದ್ಯವಿದ್ಯೋಪರೀಹಃ .. 86..  
 ಸಂನ್ಯಾಸೋ ವಿಹಿತಸ್ಯ ಕೇಶವಪದದ್ವಂದ್ವೇ ವ್ಯಥಾಯಿ ಶ್ರುತಾ  
 ವೇದಾಂತಾ ನಿರವದ್ಯನಿಷ್ಕಲಪರಾನಂದಾಃ ಸುನಿಷ್ಣಾಶ್ಚಿರಂ .  
 ಸಂಸಾರೇ ವಧಬಂಧದುಃಖಬಹುಲೇ ಮಾಯಾವಿಲಾಸೇವ್ಯಯಂ  
 ಬ್ರಹ್ಮಾಸ್ಮೀತಿ ವಿಹಾಯ ನಾನ್ಯದಧುನಾ ಕರ್ತವ್ಯಮಾಸ್ತೇ ಕ್ವಚಿತ್ .. 87..  
 ಹಿತ್ವಾ ವಿಶ್ವಾದ್ಯವಸ್ಥಾಃ ಪ್ರಕೃತಿವಿಲಸಿತಾ ಜಾಗ್ರದಾದ್ಯೈರ್ವಿಶೇಷೈಃ  
 ಸಾರ್ಥಂ ಚೈತನ್ಯಧಾತೌ ಪ್ರಕೃತಿಮಪಿ ಸಮಂ ಕಾರ್ಯಜಾತ್ಯರಶೇಷೈಃ .  
 ಜ್ಞಾನಾನಂದಂ ತುರೀಯಂ ವಿಗಲಿತಗುಣಕಂ ದೇಶಕಾಲಾದ್ಯತೀತಂ  
 ಸ್ವಾತ್ಮಾನಂ ವೀತನಿದ್ರಃ ಸತತಮಧಿಕೃತಶ್ಚಿಂತಯೇದದ್ವಿತೀಯಂ .. 88..  
 ಅಗ್ರೇಪಶ್ಚಾದಧಸ್ತಾದುಪರಿ ಚ ಪರಿತೋ ದಿಕ್ಷು ಧಾನ್ಯಾಸ್ವನಾದಿಃ  
 ಕೂಟಸ್ಥಾ ಸಂವಿದೇಕಾ ಸಕಲತನುಭೃತಾಮಂತರಾತ್ಮಾನಿಯಂತ್ರೀ .  
 ಯಸ್ಯಾನಂದಸ್ವಭಾವಾ ಸ್ಫುರತಿ ಶುಭಧಿಯಃ ಪ್ರತ್ಯಹಂ ನಿಷ್ಪ್ರಪಂಚಾ  
 ಜೀವನ್ಮುಕ್ತಃ ಸ ಲೋಕೇ ಜಯತಿ ಗತಮಹಾಮೋಹವಿಶ್ವಪ್ರಪಂಚಃ .. 90..  
 ಕ್ಷಾಹಂ ಬ್ರಹ್ಮೇತಿ ವಿದ್ಯಾ ನಿರತಿಶಯಸುಖಂ ದರ್ಶಯಂತೀ ವಿಶುದ್ಧಂ  
 ಕೂಟಸ್ಥಂ ಸ್ವಪ್ರಕಾಶಂ ಪ್ರಕೃತಿ ಸುಚರಿತಾ ಖಂಡಯಂತೀ ಚ ಮಾಯಾಂ .  
 ಕ್ಷಾವಿದ್ಯಾಹಂ ಮಮೇತಿ ಸ್ಥಗಿತಪರಸುಖಾ ಚಿತ್ತಭಿತ್ತೌ ಲಿಖಂತೀ  
 ಸರ್ವಾನರ್ಥಾನನರ್ಥಾನ್ ವಿಷಯಗಿರಿಭುವಾ ವಾಸನಾಗೈರಿಕೇಣ .. 91..  
 ಅಹಂ ಬ್ರಹ್ಮಾಸ್ಮೀತಿ ಸ್ಫುರದಮಲಬೋಧೋ ಯದಿ ಭವೇ-  
 ತ್ಪಮಾನ್ಪುಣ್ಯೋದ್ರೇಕಾದುಪಚಿತಪರಾನರ್ಥವಿರತಿಃ .  
 ತದಾನೀಂ ಕ್ಷಾವಿದ್ಯಾ ಭೃಶಮಸಹಮಾನೌಪನಿಷದಂ  
 ವಿಚಾರಂ ಸಂಸಾರಃ ಕ್ಷ ಚ ವಿವಿಧದುಃಖೈಕವಸತಿಃ .. 92..  
 ಕಶ್ಚಿತ್ತ್ರಂದತಿ ಕಾಲಕರ್ಕಶಕರಾಕೃಷ್ಟಂ ವಿನಿಷ್ಠಂ ಹರಾ-  
 ದುತ್ಕೃಷ್ಟಂ ತನಯಂ ವಿಲೋಕ್ಯ ಪುರತಃ ಪುತ್ರೇತಿ ಹಾ ಹಾ ಕ್ವಚಿತ್ .  
 ಕಶ್ಚಿನ್ನರ್ತಕನರ್ತಕೀಪರಿವೃತೋ ನೃತ್ಯತ್ಯಹೋ ಕುತ್ರಚಿ-  
 ಚ್ಚಿತ್ರಂ ಸಂಸ್ಕೃತಿಪದ್ಧತಿಃ ಪ್ರಥಯತಿ ಪ್ರೀತಿಂಚ ಕಷ್ಟಂಚ ನಃ .. 93..  
 ನಾನ್ದಂ ಜೀರ್ಯತಿ ಕಿಂಚಿದೌಷಧಬಲಂ ನಾಲಂ ಸ್ವಕಾರ್ಯೋದಯೇ  
 ಶಕ್ತಿಶ್ಚಂಕ್ರಮಣೇ ನ ಹಂತ ಜರಯಾ ಜೀರ್ಣೀಕೃತಾಯಾಂ ತನೌ .  
 ಅಸ್ಮಾಕಂ ತ್ವಧುನಾ ನ ಲೋಚನಬಲಂ ಪುತ್ರೇತಿ ಚಿಂತಾಕುಲೋ  
 ಗ್ಲಾಯತ್ಯರ್ಥಪರಾಯಣೋಽತಿಕೃಪಣೋ ಮಿಥ್ಯಾಭಿಮಾನೋ ಗೃಹೀ .. 94..

ಅನ್ನಾಶಾಯ ಸದಾ ರಟಂತಿ ಪೃಥುಕಾಃಕ್ಷುತ್ವಾ ಮಕಂಠಾಸ್ತ್ರಿಯೋ  
 ವಾಸೋಭೀ ರಹಿತಾ ಬಹಿರ್ವ್ಯವಹೃತೌ ನಿಯಾಂತಿ ನೋ ಲಜ್ಜಯಾ .  
 ಗೇಹಾದಂಗಣಮಾರ್ಜನೇಽಪಿ ಗೃಹಿಣೋ ಯಸ್ಯೇತಿ ದುರ್ಜೀವಿತಂ  
 ಯದ್ಯಪ್ಯಸ್ತಿ ತಥಾಪಿ ತಸ್ಯ ವಿರತಿನೋದೇತಿ ಚಿತ್ರಂ ಗೃಹೇ .. 95..  
 ಸದ್ವಂಶೋ ಗುಣವಾನಹಂ ಸುಚರಿತಃ ಶ್ಲಾಘ್ಯಾಂ ಕರೋತ್ಯಾತ್ಮನೋ  
 ನೀಚಾನಾಂ ವಿದಧಾತಿ ಚ ಪ್ರತಿದಿನಂ ಸೇವಾಂ ಜನಾನಾಂ ದ್ವಿಜಃ .  
 ಯೋಷಿತ್ತಸ್ಯ ಜಿಘೃಕ್ಷಯಾ ಸ ಚ ಕುತೋ ನೋ ಲಜ್ಜತೇ ಸಜ್ಜನಾ-  
 ಲ್ಲೋಭಾಂಧಸ್ಯ ನರಸ್ಯ ನೋ ಖಲು ಸತಾಂ ದೃಷ್ಟಂ ಹಿ ಲಜ್ಜಾಭಯಂ .. 96..  
 ಕಾಮಾದಿತ್ರಿಕಮೇವ ಮೂಲಮಖಿಲಕ್ಲೇಶಸ್ಯ ಮಾಯೋದ್ಭವಂ  
 ಮರ್ತ್ಯಾನಾಮಿತಿ ದೇವಮೌಲಿವಿಲಸದ್ಭಾಜಿಷ್ಣುಚೂಡಾಮಣಿಃ .  
 ಶ್ರೀಕೃಷ್ಣೋ ಭಗವಾನವೋಚದಖಿಲಪ್ರಾಣಿಪ್ರಿಯೋ ಮತ್ಪ್ರಭು-  
 ಯ್ಸ್ಮಾತ್ಪ್ರತಿಮುದ್ಯತೇನ ಮನಸಾ ಹೇಯಂ ಪುಮರ್ಥಾರ್ಥಿನಾ .. 97..  
 ಯತ್ರೀತ್ಯರ್ಥಮನೇಕಧಾಮನಿ ಮಯಾ ಕಷ್ಟೇನ ವಸ್ತು ಪ್ರಿಯಂ  
 ಸ್ವಸ್ವಾಶಾಕವಲೀಕೃತೇನ ವಿಕಲೀಭಾವಂ ದಧಾನೇನ ಮೇ .  
 ತತ್ಸರ್ವಂ ವಿಲಯಂ ನಿನಾಯ ಭಗವಾನ್ ಯೋ ಲೀಲಯಾ ನಿರ್ಜರೋ  
 ಮಾಂ ಹಿತ್ವಾ ಜರಯಾಕುಲೀಕೃತತನುಂ ಕಾಲಾಯ ತಸ್ಮೈ ನಮಃ .. 98..  
 ಆಯುರ್ವೇದವಿದಾಂ ರಸಾಶನವತಾಂ ಪಥ್ಯಾಶಿನಾಂ ಯತ್ನತೋ  
 ವೈದ್ಯಾನಾಮಪಿ ರೋಗಜನ್ಮ ವಪುಷೋ ಹ್ಯಂತರ್ಯತೋ ದೃಶ್ಯತೇ .  
 ದುಶ್ಚಕ್ಷೋತ್ಕವಲೀಕೃತತ್ರಿಭುವನೋ ಲೀಲಾವಿಹಾರಸ್ಥಿತಃ  
 ಸರ್ವೋಪಾಯವಿನಾಶನೈಕಚತುರಃ ಕಾಲಾಯ ತಸ್ಮೈ ನಮಃ .. 99..  
 ತೇ ಧನ್ಯಾ ಭುವನೇ ಸುಶಿಕ್ಷಿತಪರಬ್ರಹ್ಮಾತ್ಮವಿದ್ಯಾಜನಾ  
 ಲೋಕಾನಾಮನುರಂಜಕಾ ಹರಿಕಥಾಪೀಯೂಷಪಾನಪ್ರಿಯಾಃ .  
 ಯೇಷಾಂ ನಾಕತರಂಗಿಣೀತಟಶಿಲಾಬದ್ಧಾಸನಾನಾಂ ಸತಾಂ  
 ಪ್ರಾಣಾ ಯಂತಿ ಲಯಂ ಸುಖೇನ ಮನಸಾ ಶ್ರೀರಂಗಚಿಂತಾಭೃತಾಂ .. 100..  
 ಹೇ ಪುತ್ರಾಃ ವ್ರಜತಾಭಯಂ ಯತ ಇತೋ ಗೇಹಂ ಜನನ್ಯಾ ಸಮಂ  
 ರಾಗದ್ವೇಷಮದಾದಯೋ ಭವತು ವಃ ಪಂಥಾಃ ಶಿವೋಽಮಾಯಯಾ .  
 ಕಾಶೀಂ ಸಾಂಪ್ರತಮಾಗತೋಽಹಮಹಹ ಕ್ಲೇಶೇನ ಹಾತುಂ ವಪುಃ  
 ಸರ್ವಾನರ್ಥಗೃಹಂ ಸುಪರ್ವತಟಿನೀವೀಚಿಶ್ರಿಯಾಮಂಡಿತಾಂ .. 101..  
 ಯತ್ನಾಕ್ಷಾದಭಿಧಾತುಮಕ್ಷಮತಯಾ ಶಬ್ದಾದ್ಯನಾಲಿಂಗಿತಂ  
 ಕೂಟಸ್ಥಂ ಪ್ರತಿಪಾದಯಂತಿ ವಿಲಯದ್ವಾರಾ ಪ್ರಪಂಚಸ್ರಜಃ .  
 ಮೋಕ್ಷಾಯ ಶ್ರುತಯೋ ನಿರಸ್ತವಿಧಯೋ ಧ್ಯಾನಸ್ಯ ಚೋಚ್ಚಿತ್ತಯೇ

ತತ್ರಾದ್ವೈತವನೇ ಸದಾ ವಿಚರತಾಚ್ಛೇತಃ ಕುರಂಗಃ ಸತಾಂ .. 102..

ಬುಧಾನಾಂ ವೈರಾಗ್ಯಂ ಸುಘಟಯತು ವೈರಾಗ್ಯಶತಕಂ

ಗೃಹಸ್ಥಾನಾಮೇಕಂ ಹರಿಪದಸರೋಜಪ್ರಣಯಿನಾಂ .

ಜನಾನಾಮಾನಂದಂ ವಿತರತು ನಿತಾಂತಂ ಸುವಿಶದ-

ತ್ರಯಂ ಶೇಷವ್ಯಾಖ್ಯಾಗಲಿತತಮಸಾಂ ಶುದ್ಧಮನಸಾಂ .. 103..

ಇತಿ ಶ್ರೀಭರ್ತೃಹರಿವಿರಚಿತಂ ವಿಜ್ಞಾನಶತಕಂ ಚತುರ್ಥಂ .

This text and sequence is based on the book by K. B. Ghule(1896) which

has 103 verses with Sanskrit commentary. Another by Pathak with Gujarati

translation has 101 selected but resequenced verses plus 38 more as

parishiShTa. Pathak's book is expanded and perhaps more scrutinised.

Encoded and proofread by Sunder Hattangadi

---

—  
*Vijnanashataka by Bhartrihari*

pdf was typeset on March 24, 2024

—

Please send corrections to [sanskrit@cheerful.com](mailto:sanskrit@cheerful.com)

